

૩૨) દુઆએ ઈસ્તેખારા

બિસ્મિલ્લાહિર રહમાનિર રહીમ

અય માઅબૂદ ! હું તારા ઈલ્મના માધ્યમથી તારી પાસેથી ભલાઈ અને શ્રેષ્ઠતા ઈચ્છું છું. તું મોહંમદ (સ.) અને તેમના વંશજો પર રહેમત વરસાવજે અને મારા માટે સારી બાબતનો યુકાદો આપજે અને અમારા દિલોમાં તારા યુકાદા (ની હુકૂમત અને મસ્લેહત)ને પહોંચાડી દે અને તેને એક માધ્યમ બનાવી દે જેથી અમે તારા યુકાદા ઉપર રાજી રહીએ અને તારા હુકમને નતમસ્તકે સ્વીકારી લઈએ. આવી રીતે અમારામાંથી શંકાના ખટકાને દૂર કરી દે અને નિર્મળ હૃદયવાળાઓનું યકીન અમારી અંદર પેદા કરીને અમને શક્તિ પ્રદાન કર અને અમને તું પોતે અમારા હવાલે ન કરી દે કે જેથી તે જે યુકાદો આપ્યો છે તેની માઅરેફતથી વિવશ રહીએ અને તારી મહાનતા અને શ્રેષ્ઠતાને હલકી સમજીએ અને જે વસ્તુ સાથે તારી પ્રસન્નતા સંકળાયેલી છે તેને નાપસંદ કરીએ અને જે બાબત અંજામની ખૂબીથી દૂર હોય અને સલામતીની હદથી નજીક હોય તેની તરફ આકર્ષિત થઈ જઈએ.

તારા જે યુકાદાને અમે નાપસંદ કરીએ તેને અમારી નજરોમાં પસંદગીપાત્ર બનાવી દે અને જે યુકાદાને અમે મુશ્કેલ સમજીએ તેને અમારા માટે સહેલો અને સરળ કરી દે અને જે ઈચ્છા અને ઈરાદાને અમારી સાથે સંબંધિત કર્યા છે તેની ઈતાઅત અમારા દિલોમાં પહોંચાડી દે એટલે સુધી કે જે બાબતમાં તે જલ્દી કરી હોય તેમાં વિલંબ અને જેમાં વિલંબ કર્યો હોય તેમાં ઉતાવળ કરવાનું ન ઈચ્છીએ. અને જેને તે પસંદ કરેલ હોય તેને નાપસંદ ન કરીએ અને જેને અયોગ્ય બાબત સમજી હોય તેને ન અપનાવીએ અને અમારા કાર્યોને એ બાબત ઉપર સમાપ્ત કર કે જે અંજામની દૃષ્ટિએ પસંદગીપાત્ર અને પરિણામની દૃષ્ટિએ વધારે સારી હોય એટલા માટે કે તું નિર્મળ અને પવિત્ર વસ્તુઓ અર્પણ કરે છે અને મહાન નેઅમત આપે છે અને તું જે ચાહે છે એ જ કરે છે. તું દરેક બાબત પર કુદરત ધરાવે છે. ★